

الاخوان المسلمون: قوت کا اصل راز

عبدالغفار عزیز

مخالفین طعنہ دیتے ہیں کہ: ”انہوں نے دعوت چھوڑ کر سیاست اپنالی ہے“۔ مغرب نے بھی اسلامی تحریکوں کے لیے سیاسی اسلام کی اصطلاح گھڑ رکھی ہے۔ اس کے بقول یہ اسلام کی سب سے خطرناک قسم ہے۔ لیکن اسلامی تحریک کے کارکن بھی عجیب ہیں، سنگین سیاسی بحران عروج پر ہے، خونیں فوجی انقلاب دن رات قتل عام کر رہا ہے، ۲۱ ہزار سے زائد کارکنان جیلوں میں ہیں، نام نہاد عدالتیں آئے روز طویل قید کی سزائیں سنارہی ہیں لیکن مصر کی طالبات نے نئی مہم شروع کر دی ہے۔ مہم کا عنوان ہے: **صلاة الفجر بآية النصر**، ”نماز فجر آغا نصر“۔

طالبات کے بقول: فرعون سیسی کے خلاف ہماری ساری تحریک اللہ کی خاطر ہے، اللہ کو منائے بغیر اس کی نصرت شامل حال نہیں ہو سکتی۔ **طالبات ضد الانقلاب**، نامی طالبات تحریک نے اپنی نئی مہم کے لیے مختلف اسٹمر، پٹیاں، پوسٹر اور پمفلٹ تیار کیے ہیں اور وہ فرداً فرداً تمام طالبات سے وعدہ لے رہی ہیں کہ نماز فجر کا خصوصی اہتمام کریں گی، جس کا مطلب ہے کہ باقی نمازیں بدرجہ اولیٰ ادا ہوں گی۔ اس مہم کی ایک ذمہ دار تسبیح السید کے بقول ہماری مہم توقع سے بھی زیادہ کامیاب ہو رہی ہے اور طالبات کے ذریعے ہمارا پیغام ان کے اہل خانہ تک بھی پہنچ رہا ہے۔ مصر کے پہلے منتخب جمہوری صدر محمد مرسی کو ایک سالہ اقتدار کے بعد ہی رخصت کرتے ہوئے، قابض خونیں جرنیلوں نے پورا ملک خاک و خون میں نہلا دیا ہے۔ مصری عوام کی اکثریت اس فوجی انقلاب کو مسترد کر رہی ہے۔ گذشتہ تقریباً نو ماہ میں کوئی ایک روز بھی ایسا نہیں گزرا جس میں انقلاب مخالف مظاہرے نہ ہوئے ہوں۔ جنرل سیسی نے اپنے پیش رو مصری حکمرانوں کی طرح نیتے شہریوں کو کچلنے کے لیے ہر تھکنڈا آزما کر دیکھ لیا ہے۔ لیکن ہر ظلم اور ہر جبر عوامی تحریک کو مزید

توانا کرنے کا ذریعہ ہی بن رہا ہے۔ سب تجزیہ نگار حیرت زدہ ہیں کہ ۸ ہزار کے قریب شہدا پیش کر کے بھی اخوان کیوں کر میدان میں کھڑے ہیں۔ صلاة الفجر بصاۃ النصر، مہم اس حیرت واستفسار کا ایک واضح جواب ہے۔ یہی مہم نہیں، اخوان کی پوری تاریخ اور پوری تحریک ہی اس تعلق باللہ کا منہ بولتا ثبوت ہے۔ امام حسن البنا کی یہ ہدایت کہ ہمارا ایک روز بھی اللہ کی کتاب سے ملاقات کیے بغیر نہ گزرے، ہر کارکن نے مضبوطی سے پلے باندھ رکھی ہے۔ اخوان کے کارکنان نے یہ بھی ثابت کر دیا کہ وہ قرآن کریم کو دل کی نگاہوں سے پڑھتے اور عمل میں ڈھال دیتے ہیں۔ پھر یہی قرآن ظلم کے مقابلے میں ان کی ڈھال بن جاتا اور انھیں ثابت قدم رکھتا ہے۔

گذشتہ تین سالہ عرصے میں اخوان کے بیانات، مضامین، مظاہروں اور اجتماعات میں ہر طرف یہی قرآنی رنگ نمایاں دکھائی دیتا ہے۔ جامعہ ازہر کے طلبہ کا یہ بیان ملاحظہ فرمائیے۔ ۲۲ مارچ کو جاری ہونے والے بیان کا عنوان ہے: سُنَّا جِدْكُمْ بِكُلِّ مَا اَقْتَرْتُمْوه فِي دُنْيَاكُمْ وَاٰخِرَاتِكُمْ ”ہم دنیا و آخرت میں تم سے تمہارے جرائم کا حساب لیں گے“۔ یہ بیان جامعہ ازہر کے ۱۶ طلبہ کو تین تین سال قید کی سزا سنائے جانے کے بعد جاری کیا گیا ہے۔ ان طلبہ پر الزام تھا کہ انھوں نے جامعہ میں مظاہرہ کیا۔ طلبہ اپنا مذکورہ بالا بیان دے کر گھر نہیں بیٹھ گئے۔ یہ بیان بھی ایک نئے مظاہرے کے دوران دیا گیا۔ اس دوران جامعہ ازہر طلبہ یونین کے قائم مقام صدر (صدر گرفتار ہے) نے عدلیہ سے مخاطب ہوتے ہوئے یہ اشعار بھی پڑھے کہ:

اِنَّا جَارِ الْاَسْبِرِ وَحَاجِبَاهِ وَقَاضِي الْاَرْضِ اَسْرَفِ فِي الْقَضَاءِ
فَوَيْلٌ لِّمَنْ وَايَلٌ ثُمَّ وَايَلٌ لِّقَاضِي الْاَرْضِ مَرِ قَاضِي السَّمَاءِ
(جب حکمران اور اس کے مصاحب ظلم ڈھانے لگیں، اور دنیا کے بیچ بے انصافی پر اتر آئیں، تو پھر دنیا کے ججوں کے لیے منصف کائنات کی طرف سے ہلاکت ہے، ہلاکت ہے، ہلاکت ہے۔)

۲۱ ہزار سے زائد جو بے گناہ کارکنان جیلوں میں عذاب و اذیت جھیل رہے ہیں وہ بھی اسی عزم و یقین سے سرشار ہیں۔ ذرا اخوان کے رکن اسمبلی حمادی اسماعیل کو دیکھیے۔ وہ خود بھی گرفتار ہیں اور ان کا بیٹا ایک دوسری جیل میں پابند سلاسل ہے۔ حال ہی میں ان کے دوسرے بیٹے کو حکومتی سرپرستی میں اغوا کر لیا گیا اور رہائی کے لیے ۸۰ لاکھ پاؤنڈ (تقریباً سوا ارب روپے) تاوان کا

مطالبہ کیا جا رہا ہے۔ حمدی اسماعیل نے اسی دوران کسی طرح اپنا تحریری پیغام اہل خانہ کو بھیجا یا ہے، لکھتے ہیں: ”عزیز رفیقہ حیات! امید ہے آپ بخیریت ہوں گے۔ ہمیں یہ بات کبھی فراموش نہیں کرنا چاہیے کہ اللہ تعالیٰ ہمیں آزار رہا ہے۔ وہ ہمیں گناہوں سے پاک کرنا چاہتا ہے اور ہمیں دنیا ہی میں اس وعدے سے نوازا رہا ہے کہ آخرت کی منزل بہت خوب ہوگی۔ پروردگار ہم بندوں پر خود ہم سے بھی زیادہ مہربان ہے مگر نہ وہ اپنے انبیاء کرام کو بھی آزمائشوں میں کیوں مبتلا کرتا۔ ذرا ان آیات کی تلاوت کر کے دیکھو: ﴿مَا كُنْزُ عِبَادِنَا إِلَّا يَبْئُتُونَ مَا لَهُم مِّن شَيْءٍ مِّمَّا كَانُوا يَعْبُدُونَ﴾ (ص ۳۸: ۴۱-۴۹)۔ اب آپ بھی ارادوں کو مضبوط کر لیں اور جدوجہد مزید تیز کر دیں تاکہ ہم اپنی آزمائش میں سرخرو ہو سکیں۔ یہ زندگی، اصل زندگی کا صرف ایک منظر ہے۔ اس میں ہمیں اپنی بہترین پونجی آخرت کے لیے پیش کرنا ہے۔ یقیناً اللہ ہی کا فیصلہ غالب رہے گا، لیکن اکثر لوگ جانتے نہیں۔“

یہ کوئی اکلوتا نخط یا اکلوتا اظہار نہیں، ہر کارکن اور ہر اسیر اسی جذبے سے سرشار ہے۔ ایک اسیر کے یہ جملے ملاحظہ کیجیے جو وہ اپنے معصوم بیٹے کے نام خط میں لکھ رہے ہیں: ”جان پدر! ذرا سوچو اگر میں اس تحریک میں گرفتار نہ ہوتا اور خدا نخواستہ کسی ٹریفک حادثے کا شکار ہو جاتا، یا کوئی بیماری مجھے آن لیتی، تو اس صورت میں بھی صبر ہی کرنا پڑتا۔ یاد رکھو کہ ہمیں بہر صورت اللہ کے فیصلوں پر راضی رہنا ہے۔ ہم سب اللہ کے بندے ہیں۔ اس کے فیصلوں کے سامنے سر تسلیم خم کرنا ہی آخرت میں کامیابی کا ذریعہ بنے گا۔ تمہیں اپنے آپ کو ایک ذمہ دار انسان ثابت کرنا ہے۔ قرآن کی تلاوت کبھی نہ چھوٹے۔ نماز باجماعت ادا ہو، اپنی والدہ کو خوش رکھیں اور اس آزمائش میں ان کے معاون بنیں۔ اصل مردانگی کردار و اخلاق کا نام ہے۔ اگر اس کڑے وقت میں بہادری نہ دکھائی تو آخر کب اس کا موقع آئے گا۔ اللہ سے ہر دم مدد طلب کرتے رہو اور کبھی کسی کمزوری کو قریب نہ پھٹکنے دو۔“

ظلم و جبر کے مقابلے میں انخوان کی ثابت قدمی پر حیرت کا اظہار کرنے والوں کو ان کی قوت کا یہ اصل راز معلوم ہے، لیکن ہر فرعون کی طرح اقتدار کا نشہ انہیں بھی اس غلط فہمی کا شکار کیے ہوئے ہے کہ ”سب کو تیرے تیغ کر دیں گے۔ میرا اقتدار ہی میری قوت رہے گا۔“ انخوانی کارکنان کا

موسوی کردار جب ان کی چالوں کو بودا ثابت کرتا ہے، تو ظلم و تشدد پاگل پن کی آخری حدیں جا چھوتتا ہے۔ پہلے تو اخوان کو دہشت گرد اور غیر قانونی قرار دیا تھا، اب فلسطین کی تحریک حماس کو بھی دہشت گرد قرار دے دیا گیا ہے۔ مصر کے ساتھ ساتھ اہل غزہ پر غصہ اُتارنے کی سعی لاحقہ میں تیزی آگئی ہے۔ ماہ رواں کے دوران بھی غزہ کی حدود سے متصل کئی کلومیٹر کا علاقہ خاک میں ملادیا گیا ہے۔ اسرائیل اور اس کے عالمی سرپرستوں کو اپنی وفاداری کا یقین دلانے کے لیے پورے سرحدی علاقے کے رہائشی علاقوں کو بارود سے اڑا کر بلڈوزر چلا دیے گئے ہیں۔ سرکاری اعداد و شمار کے مطابق مصری انتظامیہ گذشتہ چند ماہ میں ۱۳۵۰ سے زائد سرنگیں تباہ کر چکی ہے، کیونکہ وہ جانتے ہیں کہ اہل غزہ کی زندگی کی ڈورانھی سرنگوں سے بندھی ہے۔ ساتھ ہی ایک عدالتی فرمان کے ذریعے مصر میں موجود حماس کے تمام اثاثہ جات ضبط کر لینے کا اعلان کر دیا گیا۔ حماس کے ترجمان نے اس پر تبصرہ کرتے ہوئے کہا ہے کہ ”سیسی انتظامیہ اب ذرا ان اثاثہ جات کا اعلان بھی کر دے کیوں کہ ہمارے علم کے مطابق وہاں ہمارے کوئی اثاثہ جات ہیں ہی نہیں“۔ گویا کہ مصری فرمان کا اصل ہدف صہیونی ریاست کو خیر سگالی کا پیغام دینا ہی تھا۔

جنرل سیسی کے اقتدار کو استحکام و دوام بخشنے کے لیے ابتدائی ایام ہی سے ایک مہم یہ شروع کر دی گئی تھی کہ اب اس مدارالمہام کو منصب صدارت بھی سنبھال لینا چاہیے۔ کئی بار تو ایسی فضا بنا دی گئی کہ اعلان صدارت گویا اب چند روز کی بات ہے، لیکن نامعلوم وجوہات کی بنا پر ابھی تک مصری عوام پر یہ احسان عظیم نہیں کیا جاسکا۔ مصری اور مغربی تجزیہ نگار اس کی کئی وجوہات بتاتے ہیں۔ ان تجزیوں کا مشترک نکتہ یہی ہے کہ خود حکمران ٹولے میں بھی اس بارے میں گہرے اختلافات پائے جاتے ہیں۔ صدر منتخب ہونے کے لیے جنرل سیسی کو بھی وردی اُتارنا پڑے گی۔ ہزاروں بے گناہوں کا خون اپنے اقتدار کی بھینٹ چڑھا دینے والے کو اپنے دائیں بائیں بیٹھے وردی والوں پر ابھی یہ بھروسہ نہیں کہ وردی اُترتے ہی وہ اس کا کام تمام نہیں کر دیں گے۔ رہی سہی کسر ایک نامعلوم فون کال کے ذریعے پوری کی جا رہی ہے۔ سرکار کے ترجمان ایک ٹی وی چینل پر موصولہ یہ کال کسی ’وحید‘ نامی شخص کی ہے۔ مصر کے ایک معروف تجزیہ نگار ڈاکٹر حلمی القاعد کے مطابق گذشتہ تقریباً چار برس میں ’وحید‘ کی یہ چوتھی فون کال تھی۔ اس کا نمبر یا ٹھکانا کبھی معلوم نہیں کیا جاسکا۔ پہلی کال

حسنی مبارک کے خلاف عوامی جذبات عروج پر پہنچ جانے کے دوران آئی تھی، جس میں اس نے دعویٰ کیا تھا کہ حسنی مبارک کے اقتدار کا خاتمہ ہو جائے گا۔ جمال مبارک اس کا وارث نہیں بن سکا۔ دوسری کال صدر محمد مرسی کے انتخاب کے بعد تھی، جس میں کہا گیا تھا کہ صدر مرسی کا اقتدار جلد ختم ہو جائے گا۔ تیسری کال جنرل سیسی کے برسرِ اقتدار آنے کے بعد تھی جس میں دعویٰ تھا کہ وہ صدارتی انتخاب نہیں لڑیں گے۔ چوتھی کال چند ہفتے قبل آئی ہے جس میں کہا گیا ہے کہ ملک کا اصل اقتدار اس وقت منظر عام پر موجود فوجی قیادت کے ہاتھ میں نہیں، خفیہ قیادت کے ہاتھ میں ہے۔ جنرل سیسی اس قیادت کا مجرد ایک آلہ کار ہے۔ ملک کا آئندہ صدر وہ نہیں بلکہ اسی خفیہ فوجی قیادت میں سے کوئی شخص ہوگا جس کا نام ابھی کسی کے سامنے نہیں ہے۔ اسی چوتھی کال میں یہ بھی دعویٰ کیا گیا ہے کہ صدر محمد مرسی کو جیل سے رہا کر دیا جائے گا، لیکن پھر انہو کر کے زندگی سے محروم کر دیا جائے گا۔ ڈاکٹر علمی قاہم کے مطابق: ”وحید کوئی نام نہاد نجومی یا علم غیب رکھنے والا کردار نہیں بلکہ اسی اصل خفیہ قیادت کا کوئی ’خفیہ ترجمان‘ ہے جو ان پیغامات کے ذریعے ایک تیر سے کئی کئی شکار کرنا چاہتا ہے۔“

اسی عرصے میں فوج کے سابق سربراہ فیلڈ مارشل طنطاوی جو ۱۹۹۱ء سے ۲۰۱۲ء تک کے طویل ۲۱ برس تک فوجی سربراہ اور وزیر دفاع رہے، بھی ذرائع ابلاغ میں نمودار ہوئے اور انھوں نے ملک کی اکلوتی جمہوری منتخب حکومت سے نجات پانے پر خوشی کا اظہار کیا ہے۔ جنرل سیسی نے بھی اپنے اس پیش رو کی خوشامد نما تعریفوں کے پُل باندھے ہیں۔ ڈاکٹر علمی کے مطابق جنرل طنطاوی نے اپنے انٹرویو میں تقریباً ۲۰ مرتبہ ایک لفظ استعمال کیا اور وہ تھا: مُنْطَلَطٌ: منصوبہ۔ ان کا کہنا تھا کہ ۳۰ جون ۲۰۱۳ء کو عوام بھی یہ منصوبہ سمجھ گئے اور صدر مرسی کے خلاف نکل آئے۔ جنرل طنطاوی نے جب بار بار ’منصوبے‘ کا ذکر اور اخوان سے نجات پر خوشی ظاہر کی تو انٹرویو کرنے والے نے پوچھ ہی لیا کہ ”پھر آخر آپ لوگوں نے اخوان کو اقتدار دیا ہی کیوں؟“ جواب میں انھوں نے مصری لہجے میں بے اختیار تین بار کہا: ”مَا سَأَلْتُهُمْ أَشْ... مَا سَأَلْتُهُمْ أَشْ... مَا سَأَلْتُهُمْ أَشْ...“ ”میں نے انھیں اقتدار نہیں سونپا..... میں نے نہیں سونپا..... میں نے نہیں سونپا۔“ ہم نے عوام کے اصرار پر انتخابات کروائے اور عوام نے اخوان کو ملک پر قابض ہونے کا موقع

دے دیا۔

ان تمام حقائق سے قرآن کریم کے الفاظ کے مصداق: **قَفَّ بِصَدِّ الْبَغْضَاءِ يَوْمَ الْقِيَامَةِ** (العمزہ ۳: ۱۱۸) ”ان کے دل کا بغض ان کے منہ سے نکلا پڑتا ہے، عوام کا یہ یقین مزید مستحکم ہو گیا ہے کہ جابر فرعونی نظام سے نجات کے لیے قربانیوں کا یہی سفر ناگزیر ہے۔ اخوان کے کارکنان سید قطب شہید کے یہ الفاظ ایک دوسرے کو سنارہے ہیں کہ: ”اللہ کی نصرت آنے میں دیر لگ سکتی ہے، کیونکہ قدرت یہ چاہتی ہے کہ باطل کا باطل ہونا دنیا کے سامنے کھل کر آجائے۔ اگر باطل پوری طرح کھوٹا ثابت ہوئے بغیر مغلوب ہو جائے، تو ہو سکتا ہے کہ بعض لوگ اس سے پھر دھوکا کھا جائیں۔ اللہ چاہتا ہے کہ باطل کو پوری مہلت ملے، یہاں تک اس کے بارے میں کسی کو کوئی شبہ نہ رہ جائے اور پھر اس کے زوال پر کسی کو کوئی افسوس نہ ہو۔“

اخوان بھی یقیناً انسان ہیں اور بلا استثنا ہر انسان قرآن کریم کی اطلاع کے مطابق کمزور بنا یا گیا ہے، لیکن آزمائشوں کی بھٹی نے انہیں ایسا کندن بنا دیا ہے کہ ہر عذاب و آزمائش کے بعد پہلے سے زیادہ مضبوط و توانا ہو کر ابھرتے ہیں۔ گذشتہ تمام قتل و غارت سے شکستہ یا مایوس ہونے کے بجائے انہوں نے ۱۹ مارچ سے تحریک کا مزید پُر جوش دوسرا مرحلہ شروع کر دیا ہے۔ اگرچہ مظاہرے تو پہلے بھی ایک دن کے لیے نہیں رُکے تھے، لیکن نئے مرحلے کے پہلے ہی روز ملک بھر میں ۳۵۰ مظاہرے ہوئے۔ اس وقت فوجی انقلاب مخالف درجنوں تنظیمیں میدان میں ہیں۔ طلبہ، طالبات، خواتین، مزدور، ڈاکٹر، کسان، اساتذہ — ہر میدان میں الگ تنظیمیں متحرک ہیں۔ سب ہی اپنے اپنے شہداء پیش کر رہے ہیں۔ اس تحریر کے دوران ہی ایک ۱۴ سالہ بچے عمر کی شہادت کی خبر بھی ملی ہے اور ایک صحافی خاتون کی بھی۔ پھولوں جیسے معصوم عمر کے والدین نے آنسو بہائے لیکن الحمد للہ کا ورد کرتے ہوئے یہی کہتے رہے: ”لخت جگر چلا گیا..... لیکن کچھ عرصے سے یقین ہو چلا تھا کہ اسے تو ضرور ہی شہادت ملے گی..... کوئی جلوس یا مظاہرہ ایسا نہیں ہوتا تھا کہ عمر کو اس کا پتا ہو اور وہ مظاہرین اور زخمیوں کو پانی پلانے کے لیے اس میں نہ چلا گیا ہو۔“

خاتون صحافی رقیہ اسلام جامعہ ازہر کے ایک بڑے عالم دین جناب ہاشم اسلام کی صاحبزادی تھیں۔ وہ صحافی ہونے کے ساتھ ساتھ یونیورسٹی کی طالبہ بھی تھیں۔ ہاشم اسلام کا کہنا ہے

کہ ”انہوں نے میری رقیہ کو نہیں، مجھے سزا دی ہے کیوں کہ میں نے جنرل سیسی کے حق میں فتویٰ دینے سے انکار کر دیا تھا..... اگر مجھے اپنے فتوے اور مبنی بردلیل رائے کی قیمت بیٹی کی میت سے بھی زیادہ ادا کرنا پڑتی تو وہ بھی ہیچ تھی۔ البتہ غم اس بات کا ہے کہ جن علمائے کرام نے جنرل سیسی کے حق میں فتویٰ دیا تھا، رب کے دربار میں وہ بھی میری بیٹی کے قتل میں برابر کے مجرم قرار پائے۔“

عمر نامی ایک اور نوجوان بھی کئی ماہ قبل اسی تحریک کے دوران زخمی ہو گیا تھا۔ دائیں پہلو سے جسم میں داخل ہونے والی گولی بائیں پہلو سے نکلی تو تمام اندرونی نظام کو کاٹتے ہوئے چلی گئی۔ تب سے علاج جاری ہے، لیکن امیدیں بار بار دم توڑ دیتی ہیں۔ ان کی والدہ کا ایک تفصیلی انٹرویو فریڈم اینڈ جسٹس اخبار میں شائع ہوا ہے۔ دیگر باتوں کے علاوہ وہ ایک تاریخی جملہ یہ کہتی ہیں:

”اگر بیٹے کو شہادت نصیب ہوگئی تو یہ میری خوش بختی ہوگی۔ میرے لیے غم کا سب سے بڑا دن وہ ہوتا جس روز خدا نخواستہ میرا بیٹا اللہ کی اطاعت کی راہ سے ہٹ گیا ہوتا۔“

صلاة الفجر تحریکے، قرآن سے جڑے ہوئے، شہادت پر نازاں اخوان کو بھی اگر دنیا دہشت گرد قرار دیتی ہے، تو کیا ایسا کرنے والے رب کے حضور بھی کوئی جواز پیش کر سکیں گے.....؟

کچھ عرصہ قبل علامہ یوسف القرضاوی صاحب کا شریک سفر ہونے کا موقع ملا۔ دوران سفر عرض کیا کہ کوئی خاص نصیحت کیجیے۔ کہنے لگے: اگرچہ نبی اکرم صلی اللہ علیہ وسلم کی ہر دعا جامع اور الہامی دعا ہے لیکن یہ دعا کئی حوالوں سے بہت اہم ہے کہ **اللھم اربنا الحق حقا واربنا اتباعه واربنا الباطل باطلا واربنا اجتنابه**، ”اے اللہ! ہمیں حق کو حق دیکھنے اور اس کی پیروی کرنے کی توفیق عطا فرما، اے پروردگار! ہمیں باطل کو باطل سمجھنے اور اس سے اجتناب کی توفیق عطا فرما۔“ آئیے ہم بھی یہی دعا کرتے ہوئے رب کے حضور دست دعا بلند کریں۔

شمارہ اشاعت کے لیے جا رہا تھا کہ فرعون مصر نے ظلم کی ایک نئی تاریخ رقم کر دی۔ مصری عدالت نے دو روز کی 'طویل' سماعت کے بعد ۵۲۹ بے گناہ قیدیوں کو 'سزائے موت' کی سزا سنائی ہے۔ سزا یافتگان میں اخوان کے مرشد عام ڈاکٹر محمد بدیع، قومی اسمبلی کے منتخب اسپیکر ڈاکٹر سعدا لکتاتی، فریڈم اینڈ جسٹس پارٹی کے نائب صدر ڈاکٹر محمد البلتاجی سمیت ملک کی نام و ر سیاسی، علمی اور قومی شخصیات شامل ہیں۔

یہ انوکھا فیصلہ اگرچہ ظلم و جبر کی عدالتی تاریخ کا سیاہ ترین فیصلہ ہے لیکن ہر سننے والا انصاف پسند بلا اختیار کہہ اٹھتا ہے کہ یہ ظلم کی انتہا اور ظالموں کے خاتمے کا اعلان ہے، ان شاء اللہ!